

**Şövkət Məmmədovanın ifasında Rozinanın kavatinasının müqayisəli vokal təhlili və Belkantonun tətbiqinə dair  
(C.Rossini: “Una voce poco fa” “Sevilya Bərbəri” operasından)**

**Rüfət Piriyev**

Üzeyir Hacıbəyli adına Bakı Musiqi Akademiyası. Azərbaycan.

E-mail: rufetvokal@mail.ru

**Annotasiya.** Bu məqalədə əsas məqsəd, azərbaycanlı müğənninin formalaşmasında “Belkanto” ifaçılıq metodunun rolunu müəyyən etməkdir. Nümunə olaraq təqdim edilmiş əsər üzərində aparılan təhlillər Ş.Məmmədovanın bu metodu çox gözəl mənimsəməsini və fərdi yanaşma tərzini ortaya qoyur. Tanınmış avropalı müğənnilər ilə müqayisələr isə onu göstərir ki, sənətkar Avropa əsaslı oxuma üslubunu həqiqətən də mükəmməl şəkildə, dərindən mənimsəmiş və gələcək nəslə ötürmək üçün yüksək əmək sərf etmişdir.

**Açar sözlər:** Belcanto, Ş.Məmmədova, vokal, ifaçılıq, koloratur, soprano

**Məqalə tarixçəsi:** göndərilib – 01.04.2022; qəbul edilib – 07.04.2022

**On the comparative vocal analysis of the Rosina's cavatina and the application of the Belcanto method in Shovkat Mammadova's performance  
(C.Rossini: “Una voce poco fa” from the opera “Barber of Seville”)**

**Rufat Piriev**

Baku Music Academy named after Uzeir Hajibayli. Azerbaijan.

E-mail: rufetvokal@mail.ru

**Abstract.** The main purpose of this article is to determine the role of the “Belcanto” performance method in the formation of the Azerbaijani singer. The analysis of the work presented as an example proves Sh.Mammadova’s mastery of this method and her individual approach. Comparisons with well-known European singers show that the artist has really mastered the European style of singing deeply and worked hard to pass it on to future generations.

**Keywords:** Belcanto, Sh.Mammadova, vocals, performance, coloratur, soprano

**Article history:** received – 01.04.2022; accepted – 07.04.2022

**Giriş / Introduction**

Azərbaycanda opera sənətinin formalaşması ilə İtaliyada operanın yaranması arasında iki əsrlik fərq var. Ölkəmizdə XIX əsrdə bu sənətin ilk çalarları ortaya çıxdığında, İtalyan “Belcanto” ifaçılıq üslubu tamamilə formalaşmışdı. Əslində bu dövər qədər Florensiyada formalaş-

mış opera ifaçılığı yüksək ciddiyətə önem verilməsi ilə ön plana çıxırı. Sonrakı dövrlərdə Boloniya, Milan, Neapol, Roma kimi şəhərlərdə formalaşan məktəblərin XVII əsrən etibarən “Belcanto” ifaçılıq üslubuna tərəf yönəlir.

## Əsas hissə / Main Part

Formalaşlığı dövrdən etibarən, "Belkanto" ifaçılıq üslubunun əsas olaraq üç növü meydana gəlmişdir. Patetik, Bravür və Verdi belkantosu olaraq adlandırılan bu ifaçılıq metodları hər biri fərqli xüsusiyyətlərə malikdir.

"Patetik belkanto" üslubunda vokalçı ifa etdiyi əsərin emosional dinamikasını, gərginliyini, dramatik obraz xüsusiyyətini göstərə bilməli idi. Yəni, müğənni öz ifasını daha dolğun, daha mükəmməl patriotik bir ruhda nümayiş etdirməli, dirləyicilərin duyğularına dərindən təsir etmək məqamlarını qaćırmamalı idi. Lakin bu ifa tərzində biz vokalçının malik olduğu səs tembrinin və xüsusiyyətlərinin əhəmiyyətini də nəzərdən qaćırmamalıyıq. İfaçının səs tembrinin dolğun, dərin, həmçinin dramatik çalarlı olması əsərin dramaturgiyasının ön plana çıxmışında xüsusi rol oynayırdı. Bu da "patetik belkanto" ifa üslubunun bütün xüsusiyyətlərinin vurğulanması üçün tələb olunan əsas amillərdəndir.

Belkantonun "bravur" üslubunda isə melodiyalar daha işıqlı və yüksək əhval ruhiyyəlidir. Belkanto sənəti müğənnidən səsə mükəmməl yiyələnməklə yanaşı, artistik inkişaf, yüksək improvisasi bacarığı tələb edirdi.

Klassik belkantonun son dövrü C.Verdinin operalarının yaranması ilə bağlıdır. Belkanto üslubuna xas olan koloraturanın yüksəlməsi artıq itir. Verdi operalarının vokal partiyalarında bəzəklər yalnız soprano qalır və bəstəkarın son operalarında isə ümumiyyətlə rast gəlinmir. Kantilena əsas yer tutaraq inkişaf edir və güclü dramatikləşir, daha incə psixoloji nüanslarla zənginləşir.

Vokal partiyaların ümumi dinamik palitrası səs ucalığı artırılması istiqamətdə dəyişir. Müğənnidən güclü zil notlarla hamar səslənməli iki oktavalı səs diapazonu tələb olunur.

Verdi "Belkanto"sunun ən gözəl nümayəndələri kimi, Enrike Karuzo, Tito Skipa, Beniamino Cillyi, Cakomo Lauri-Volpi, Cüzepppe Di Stefano, Mario Del Monako, Renato Tebaldi, Mirelli Freni, Franko Korelli, Tito Qobbi, Maria Callas, Monserrat Kabalye və b.sənətkarlarının adlarını qeyd edə bilərik. Beləliklə, iki əsr

ərzində formalaşan "Belkanto" müasir dövrümüzdək gəlib çatan, tamamlanmış italyan oxuma tərzinə çevrilir. Vurğulamaq lazımdır ki, bəzi mənbələrdə 1930-cu illərdən sonra fərqli ifaçılıq üsullarının meyda çıxdığı və Belkantonun mövqeyinin zəiflədiyi də göstərilir. Lakin, dövrümüzdə tanınan XX-XI əsrin tanınmış opera ifaçıları olan Xose Karreras, Plácido Domingo, Luçano Pavarotti, Xuan Diego Florez, Kaufmann, Mirelli Freni, Sesilia Bartoli və başqalarının, italyan Belkantosunu tətbiq edərək oxuduqları məlum məsələdir. Deməli, bu məktəb ən yaxşı ifaçıların nümunəsində öz əhəmiyyətini qoruyaraq, həqiqətən də opera ifaçılıq sənətinin zirvə məktəbi funksiyasını daşıyır.

Belkanto ifaçılıq metodları hər zaman ən yaxşı oxuma üsulu kimi Avropada geniş yayılmış və müxtəlif xalqların oxuma ənənələri ilə birləşərək, italyan texnikasına əsaslanan vokal məktəblərini formalaşdırmışdır. Xüsusən, "Belkantonun" zirvə nöqtəsinə çevrilən Verdi operalarına xas olan ifaçılıq tərzi, gələcək opera ifaçılığının əsasını təşkil etməyə başlamışdır.

Ancaq burada bəzi məqamları aydınlaşdırmaq lazımdır. Verdinin Belkantosunu fərqləndirən əsas amillər, ifaçılıq üslubu və bədii estetikasında göstərilmişdir. Texniki baxımdan isə müəyyən dəyişikliklər olmasında baxmayaraq, Belkantonun hər zaman əsas tələbi olan sərbəst və təbii səslənmə prinsipi qorunub saxlanmışdır. Bununla inkişafının zirvəsinə çatan Belkanto üslubu düzgün nəfəs, səs aparatının rezonans funksiyasına əsaslanır və özündə mükəmməl şəkildə liqalı və qırıq-qırıq ifaetmə bacarığını, səsdə yüksək mövqe, elastiliklilik, hərəkətlilik, güc, diapazon, səs ucuşu, qulağa yatımlı tembr və b. amilləri birləşdirir. Nəticə olaraq deməliyik ki, Verdinin Belkantosu özündə petetik və bravür Belkanto ənənələrini üzvi surətdə birləşdirir.

Tarixi ardıcılığa nəzər saldıqda, biz Azərbaycanda İtaliya əsaslı vokal ifaçılığı texnikasının tətbiq edildiyi ilkin oxu nümunələrinə XX əsrənən başlayaraq təsadüf edirik. Beləliklə, asanlıqla söyləyə bilərik ki, Azərbaycan italyan məktəbinin köklü vokal texnikasının əsasında,

Verdinin “Belkanto” ənənələri dayanır. Bu ifaçılıq metodu başda Bülbül və Şövkət Məmmədova olmaqla, uzun illər ərzində vokal ifaçılarınımızın yaradıcılığında təşəkkül tapmışdır. Ümumiyyətlə, bu dövrdə Bülbül və Ş.Məmmədova başda olmaqla, onların ardınca gələn vokal sənətimizin görkəmli nümayəndələri italyan Belkantosunu mənimsemişdilər. Azərbaycan xalqı üçün yenilik olan bu sənət yolunda cəsarətlə ilk addımlarını atan hər iki ifaçımız, İtaliyada opera-ifacılığı sənətinin sırlarına yiyələnmiş və Belkanto ənənələrini Azərbaycanın Avropa ənənəli milli-vokal sənətinin əsas sütununa çevirmişlər.

Ancaq qeyd edək ki, ölkəmizdə təkcə Verdi və ondan sonrakı bəstəkarların əsərləri deyil, müxtəlif dövrlərə xas olan xarici və yerli əsərlər səsləndirilir. Əgər əsas Belkantonun Verdi yaradıcılığı dövründə formalasdığını söyləyiriksə, o zaman Haydn, Hendel, Motsart, Rossini və daha bir sıra başqa XVII-XVIII əsr bəstəkarlarının əsərlərinin, Azərbaycan müğənnisi tərəfindən necə ifa edilməsi də maraq doğuran məqamlardandır. Dövrümüzə gəlib çatan, belə ilkin nümunələrdən birinə, biz Şövkət Məmmədovanın yaradıcılığında rast gəlirik. Onun ifasında C.Rossininin “Sevilya bərbəri” operasından Rozinanın “Una voce poco fa” adlı kavatinasını dinlədikdə məlum olur ki, sənətkarımız Verdi ifaçılıq stilinə xas olan qüvvətli səsi, əsərə xas olan koloraturları ifa edərkən, yüngüllük lə evəz edir. Yəni, səsin qüvvəsi bir qədər azaldılır və daha hərəkətli, çevik səslənməyə nail olunur. Eyni zamanda isə uzadılan səsləri isə daha dolğun səslə ifa edir. Qeyd edək ki, Verdinin əsərlərində də qadın səsləri üçün koloratur bəzəkli partiyalar mövcuddur. Bu baxımdan yüngül ifa tərzi Verdi yaradıcılığının nümunəsində də tam olaraq itməmişdir. Beləliklə, Şövkət Məmmədova mənimsemədiyi Verdi Belkanto üslubunun əsas meyari sayılan dramatizmindən kənarlaşaraq, səsin yüngül və çevik idarəsi prinsipini yüksək peşəkarlıqla öz ifasında tətbiq edərək, əslində XVII əsr bravür Belkantosunu da nümayiş etdirmiş olur. Qeyd etdiyimiz fikirləri, həmin əsəri təhlil edərək daha da aydınlaşdırıraq:

Bu kavatina, bəstəkar tərəfindən iki müxtəlif tonallığıda yazılmışdır. “Mi” major tonallığında

bəstələnmiş versiya koloratur mezzo-soprano səsli müğənnilər, “fa” major tonallığında olan digər versiya isə koloratur-soprano səsli ifaçılar üçün nəzərdə tutulmuşdur. Şövkət Məmmədovanın səs tempi lirik kolaratur-soprano olduğu üçün, “fa” major tonallığında olan nümunəni ifa etmişdir.

Əsərdə iki müxtəlif tempdən istifadə edilmişdir. Birinci hissənin musiqisi **andante** tempinə əsaslanır və aramla səslənir. İkinci hissə isə **moderato** tempindədir və daha oynaq, eyni zamanda bir qədər şəhər əhval-ruhiyyəli səslənir. Bəstəkar bu temp dəyişikliklərilə əsərin musiqisinin bədii məzmununu özünəməxsus şəkildə birləşdirmiş olur. Rozina, bu kavatina ilə, Lindora (qraf Almaviva) olan məhəbbətini vurgulayır. Əsərin əvvəlində, aramla qəlbinin hissərini etiraf edən Rozina, ikinci hissədə bir qədər şıltaqlıq edərək, Lindorla bir olmaq üçün hər şeyi edəcəyini söyləyərək, daha hərəkətli temp lə, yüksək əhval-ruhiyyə ilə ifa edir.

Vurğulamaq lazımdır ki, bu kavatina qadın vokal ifaçıları üçün yazılmış əsərlər içərisində ən çətin və yüksək texniki peşəkarlıq tələb edən əsərlərdən biridir. Kavatina birinci oktavanın “do” səsindən, üçüncü oktavanın “re” səsinə qədər olan çox geniş diapazonda bəstələnmişdir. Kavatina agilitalar və müxtəlif texniki nüanslarla olduqca zəngindir. Demək olar ki, əsərin əvvəlindən sonuna qədər liqalı (əlaqəli), stokkatalı (qırıq-qırıq), bəm səsdən yüksək səsə doğru və ya əksinə, müxtəlif intervallara istinad edən sıçrayışlardan və daha bir çox koloratur bəzəklərdən istifadə edilmişdir.

Ümumi olaraq qeyd etmək lazımdır ki, əsər boyunca sənətkarın səsi çox axıcı və rahat səslənir. Bununla yanaşı olaraq, Ş.Məmmədovanın əsərin sözlərini dəqiq tələffüz etməsi, onun ifasını daha da dəyərli edir. Çünkü dünyada bir çox soprano səsli ifaçılar vardır ki, onların səsində sözləri anlamaya çətin olur. Bəzən ən məşhur ifaçıların səsləndirməsində də bu cür problemlər ortaya çıxır. Eyni zamanda Ş.Məmmədova ifaya başlayarkən, onun səsinin güclü ucuşa malik olması da diqqəti cəlb edir. Müğənninin səsinin rahatlığı, ucuşluluğu və sözlərin aydın tələffüzü əsl peşəkarlıqdan irəli gələn cəhətlərdən bəziləridir.

Şövkət Məmmədovanın ifasını notlar üzərində də tətqiq edə bilərik.

Biz əsərin not nümunələri ilə tanış olan zaman müxtəlif bəzəkləri, geniş intervallı sıçrışları və başqa bir çox fərqli nüanslarla rastlaşırıq. Dinlədiyimiz səs yazısına istinadən deyə bilərik ki, Ş.Məmmədovanın lirik-koloratur tembri elə ilk məqamlardan etibarən dolğun və həm də işıqlı səslənir. Səsin dolgunluğu müğənninin Verdi Belkanto üslubuna istinad etməsi ilə əlaqəlidir. Belə səslənməni əldə etmək üçün, səsin dayağı gücləndirilir. Bundan başqa, səsin yüksək mövqeyi mütəmadi olaraq qorunub, saxlanılır. Səs tembrinin bu xüsusiyyəti, müğənnimizin italyan oxuma üslubunun tələblərindən biri olan “**Chiaroscuro**” (işıqlı və qaranlıq) texnikasını dərindən mənimseməsini sübut edir. Bu cür səs tembri, italyanlarda ən ideal variant kimi qəbul edilir. Çünkü tembrin parlaqlığı çox olduğu təqdirdə, səs çox açıq səslənir. Əksinə, tembri tündləşdirsek, bu zaman da səs boğuq olur. Beləliklə, “**chiaroscuro**” texnikası səsin parlaqlığı və tündlüyü arasında balansı tənzimləməyə xidmət edir. Ş.Məmmədovanın ifasında bu balansın mükəmməlliyi ön plana çıxır. Məsələn, Şövkət xanımla təqribən eyni dövrlərdə yaşamış məşhur koloratur-soprano səsli opera ifaçısı Lily Ponsun, kavatinanı oxumasına diqqət yetirə bilərik. Elə ilk dinləmənin nəticəsi olaraq deyə bilərik ki, L.Ponsun səs tembrində “**Chiaroscuro**” vəhdəti aydın nəzərə çarpar.

Vurgulamaq lazımdır ki, bu kavatina günü müzə qədər çoxlu sayıda ən peşəkar opera ifaçıları tərəfindən uğurla səsləndirilib. Maria Callas, Anna Moffo, Joan Suntherland, Roberta Peters, Edita Gruberova və bir sıra bu qəbildən olan opera ifaçılarını dinləyərkən, səs tembrinin ortaq xarakterik xüsusiyyəti kimi, “aydınlıq və qaranlığın” mükəmməl birliyini müşahidə edə bilərik. Xüsusən, yüksək notların ifası zamanı, Ş.Məmmədovanın və adıçəkilən digər avropalı müğənnilərin oxumasında yüksək notları yumrulamasını və “**Chiaroscuro**” texnikasının tətbiq edilməsi bizə aydın olur. Biz həm də Ş.Məmmədovanın səsindən, onun özünə tam güvənərək, inamla oxuduğunu söyləyə bilərik. O, əsərin başlangıcından etibarən bütün mə-

qamları tərəddüsüz, rahat, improvisələr edərək ifa edir.



[Şəkil 1]

Misal olaraq, Şövkət Məmmədovanın “**Si Lindoro mio sara, la giurai, la vincero**” [Şəkil 1] cüməsini səsləndirməsinə nəzər sala bilərik. Not nümunəsində, eyni cümle iki müxtəlif frazada göstərilir. Burada, “**Lindoro**” sözündə birinci frazada ikinci oktavanın “**Do-Fa**” və ikinci frazada yenə eyni sözdə “**Do-Lya**” sıçrışlarına diqqət yetirək. Hər iki məqamda müğənni səsini yumrulayır. Burada “**Chiaroscuro**” texnikasının tətbiqi öz nəticəsini mükəmməl şəkildə ortaya qoyur. Ş.Məmmədovanın səsi, parlaq, dolğun və güclü səslənir. Həmçinin, müxtəlif materiallarda görünür ki, L.Pons, M.Callas, A.Moffo və digər müğənnilər də eyni məqamda bənzər texnikadan istifadə edirlər. Deməli, “**Chiaroscuro**” ifaçılığda vacib təməllərdən biridir. Bu təməlin düzgünlüyü, səs tembrinin formalaşmasına bilavasitə təsir edir. Göstərilən nümunələr təstiqlərdir ki, görkəmli müğənnimiz Ş.Məmmədova ən mükəmməl şəkildə bu texnikaya yiyələnmişdir.

Qeyd edək ki, bu cümlədən bəstəkar tərəfindən əsər boyunca dörd dəfə istifadə edilmişdir. G.Rossini öz əsərində belə məqamların ifası zamanı orijinal not mətni ilə yanaşı, ifanı rəngarəng etmək üçün müxtəlif varinatlar da təklif edir. Həmçinin o, ifaçılara da sərbəstlik verir. Beləliklə, müğənni müxtəlif məqamlarda öz istədiyi kimi improvisələr də edə bilir. Biz, müxtəlif müğənniləri dinlədikdə, onların hər birinin əsərə olan fərdi yanaşmasını və rəngarəng improvisələrini eşidirik.

Bu dəyişikliklər əsərin dinamikasında, notlar üzərində gəzişmələrdə, müxtəlif melizmlər və başqa amillərin icra edilməsi ilə özünü göstərir. Elə Şövkət xanım da ifa zamanı əsəri özünəməxsus improviseləri ilə zənginləşdirmişdir.

Misal olaraq göstərmək olar ki, Ş. Məmmədova əsərin birinci yarısında “*Si Lindoro mio sara, la giurai, la vincero*” frazاسını ikinci dəfə ifa edərkən, “*sara*” sözündə birinci oktavada aşağıya doğru “*Fa-Re*” səslərinin əvəzinə, “*Re*” notunu ikinci oktavada ifa edir. Eyni zamanda müğənni “*la giurai*” ifadəsində notlarda qeyd edildiyindən fərqli olaraq, “*giurai*” sözündə deyil, “*la*” hecası üzərində gəzişmələr edir. [Şəkil 1]

Müqayisə üçün dahi italyan soprano Maria Kallası dirlədikdə isə görürük ki, o, “*Si Lindoro mio sara*” sözlərini orijinal mətnində yazıldığı kimi nöqtəli notlarla ifa edir. XX əsrin avstraliyalı möhtəşəm soprano Joan Suntherlandın ifasına nəzər saldıqda isə tamamilə fərqli bir mənzərə ilə qarşılaşırıq. O, bəhs edilən frazanın ifası zamanı, “*Lindoro*” sözündəki “-do-” hecası üzərində və sonrakı hecaların hər birində koloratur gəzişmələr edir. Roberta Peters isə ikinci oktavanın lya notuna təsadüf edən “-do-” hecası üzərinə fermata edir. O, cümlənin ikinci təkrarında “*la vincero*” sözündəki, “-la-” hecasını isə gəzişmələr edərək orijinaldan iki oktava yuxarıda, üçüncü oktavanın “*Do*” notu üzərində, fermata edərək ifa edir.



[Şəkil 2]

Qeyd etdiyimiz kimi, Şövkət Məmmədova da əsərdə improvisə edir və özünəməxsus tərzdə yanaşma nümayiş etdirir. Bəhs keçən cümlənin üçüncü dəfə [Şəkil 2] ifası zamanı o, ikinci oktavanın “*Do-Fa*” sıçrayışından sonra ardıcıl olaraq stokkato (qırıq-qırıq) edərək, səsini yüksəldir və üçüncü oktavanın “*Do*” səsi üzərində fermata edir. Daha sonra isə aşağıya doğ-


ru pillələr üzərində gəzişərək, cümlənin birinci hissəsini tamamlayır. Bütün bu məqam, ümumilikdə Şövkət xanımın səsində çox rahat, dolğun və işiqli səslənir. O, “-la giurai, la vincero” sözlərini də demək olar ki, müəyyən dəyişikliklərlə ifa edir. Şövkət xanım bu frazani sonuncu dəfə oxuyan zaman yenə də fərdi improviselərini edərək, ikinci və üçüncü oktavanın notları üzərində gəzişir. Bu zaman o, bəzi keçidləri leqato, bəzilərini stakkato edərək ifa edir. Burada opera sənətçimizin mükəmməl səs hakimiyyəti, geniş nəfəs ehtiyyatı özünü göstərir. Bəhs keçən frazanı biz slovakiyalı koloratur soprano Edita Gruberovanın da ifasında dirləyə bilərik. O da frazanın sonuncu dəfə ifası zamanı özünəməxsus tərzdə melizmlər, gəzişmələr edir.

Beləliklə, biz müxtəlif opera sənətçilərinin ifalarında bu kavatınanı dirlədikdə, hər bir müğənninin əsəri öz hissə etdiyi kimi improvisə edərək oxuduqlarını aydın görürük. Ancaq heç bir halda musiqinin əsas melodik xəttinə müdaxilə edilmədiyini də vurğulamaq vacibdir.



[Şəkil 3]

Şövkət Məmmədova da bu əsərə fərdi yanaşması ən yaxşı şəkildə nümayiş etdirilir. Bütün bunları isə vokal ifaçımız, əsərin melodik xəttinə heç bir zərər yetirmədən, böyük incəliklə yerinə yetirir və onun səsi, bütün registrlərdə dolğun, həm də parlaq səslənir. Beləliklə, hələ əsərin əvvəllərindən etibarən aydın olur ki, Şövkət Məmmədova yüksək musiqi duyumu və biliyinə, eyni zamanda öz səsi üzərində mükəmməl ifaçılıq texnikasına malikdir.




[Şəkil 4]

Qeyd etdiyimiz kimi, ariyada əsas etibarilə iki müxtəlif tempdən istifadə edilib. Əsərin əvvəllərində biz daha çox andante tempini müşahidə ediriksə, kavatinanın davamı moderato tempi ilə səsləndirilir. Beləliklə, kavatina iki hissəyə ayrılmış olur. İkinci hissə müğənninin səsində daha yüngül səslənir. O, səsini ağırlaşdırır və istər birinci oktavanın, istərsə də ikinci oktavanın notlarını çox yüngül və yumuşaq səsləndirir. Bu məqamlardan biri kimi “**Io sono docile, son rispettosa**” ifadəsini göstərə bilərik. İkinci oktavanın “**Fa**” səsindən aşağıya doğru “**Fa-Do-Lya**” sıçrayışını Ş.Məmmədova asta səslə (p) və yumuşaq oxuyur. Həmçinin, “**-amorosa-**” sözündəki “-ro-” hecasında, birinci və ikinci oktavanın “**Fa**” notları arasında aşağıdan yuxarıya doğru oktava sıçrayışı və gəzişmələri çox yüngül ifa edir. “**Ma se mi toccano...**” ifadəsində ikinci oktavada “**Do-Sol**” kvinta, “**dov'e il mio debole...**” ifadəsində “**Do-Fa**” səsləri arasındaki kvarta sıçrayışı, “**faro giocar-**” [Şəkil 5] ifadəsində ikinci oktavanın “**Do**” səsindən “**Si bemol**” səsinə doğru yüksəlməsi və geriyə birinci oktavanın “**Fa**” səsinə olan geniş intervalı əhatə edən gəzişmələr həmçinin bu kimi başqa nümunələrdə Ş.Məmmədovanın səsinin rahatlığı, onu əsl peşkar müğənni olduğunu bizə bir daha sübut edir.



[Şəkil 5]

Yuxarıda qeyd etmişdik ki, bəstəkar bəzi təkrarlanan məqamların ifası üçün fərqli variantlar da təklif etmişdir. Belə məqamlardan biri kimi “**Ma se mi toccano.....saro!**” [Şəkil 6] frazاسına bir daha nəzər sala bilərik. (Müqayisə üçün bax: şəkil 4 və 6)



[Şəkil 6]

Burada vokal ifaçıımız, bəstəkarın təklif etdiyi ikinci variantda ifa edir. O, bütün notlar üzərində sərbəst və rahat gəzişmələr edir. Bütün əsər boyunca Ş.Məmmədovanın səsində yüngüllük və sərbəstlik hakimdir. Hətta, rahatlıqla söyləyə bilərik ki, registrində asılı olmayaraq, heç bir məqamda, müğənnimizin ifasında çətinliklər müşahidə olunmur. Həmçinin o, asta (p) və güclü (f) səslər arasında çox rahat keçidlər edir. O, səsinin qüvvəsini istədiyi kimi tənzimləyə bilir. Bu isə əsl ustalık deməkdir. Eyni frazanı biz Maria Kallasın ifasında da dinləyib müqayisə edə bilərik. M.Kallas bu frazani şəkil 6-da təqdim edilən not nümunəsindəkinə bənzər şəkildə ifa etmişdir. Lakin, burada toxunmaq istədiyimiz məqam frazanın bənzərliyindən çox, hər iki səsin akustik xüsusiyyətlərinə nəzər salmaqdır. Düzdür, Maria Kallas sənətdə olduğu müddətdə səs xüsusiyyətləri baxımından demək olar ki, mezzo-soprano, soprano, koloratur soprano kimi səs tembrləri üçün nəzərdə tutulan hər bir qadın partiyasını ifa etmişdir. Bu baxımdan o, əsl fenomenal dünya opera ulduzudur. Bu kavatina da M. Kallasın ifasında çox mükəmməl səslənir. Diqqət ediləsi əsas məqam isə bütün əsər boyunca müğənninin səsində olan rahatlıq və sərbəstlik prinsipinin öz əksini tapmasıdır. Hətta bu rahatlıq müğənnin ifa zamanı emosiyalarında da əksini tapır. Təəssüf ki, Ş.Məmmədovanın əsəri ifa etməsi ilə bağlı yalnız onun səs yazısı mövcuddur. Bu səbəbdən, onun emosiyaları barədə yalnız dinləyərək müəyyən bir fikir söyləmək mümkünür. Ancaq təkçə səs yazılarını dinlədikdə belə, hər iki müğənni üçün ifalarında rahat səslənmənin xarakterik xüsusiyyətə çevrildiyini rahatlıqla eşidə bilərik. Əslində, biz Edita Gruberova, Roberta Peters, Joan Suntherlan kimi sənətkarların ifasında bu əsəri dinlədikdə, səslərinin rahat və sərbəst səsləndiyini müşahidə edəcəyik. Beləliklə, aydın olur ki, vokal ifaçısı üçün səsinin rahatlığı ən vacib şərtidir. Bu, həm də Azərbaycan musiqi tarixində ilk dəfə müğənnilik sənəti ni öyrənən, özü də Avropa janrını mənimsəyən qadın sənətkarımızın sənətinin düzgünlüyünü təstiq edən amillərdən biri kimi çıxış edir. Burada bir maraqlı faktı da qeyd etmək olar.

Ş.Məmmədova haqqında olan videomateriallardan birində onun tələbə ilə məşğələsindən ki-

çik bir fragment təqdim edilmişdir. Elə bu qısa fragmentdə işlətdiyi bir neçə cümlə, sənətkarımızın vokal ifaçılıq sənətində, oxuyan zaman səsin rahatlığı prinsipinə xüsusi önəm verdiyi aşkar olur.

Ş.Məmmədova deyir: “İfadəli, səmimi, sərbəst, çox sərbəst oxumaq lazımdır. Bax belə: burada şövqlə, yaxşı oxuyasan gərək. Cox parlaq! Özün bilirsən ki, italyanlar çox çılgındırlar. Amma onların elə əsərləri var ki, son dərəcə lirikdir. Bax məsələn, “Ombrā mai fu”-dan başlayırsan. “Ombr”-sən, gərək son dərəcə piano başlayasən. Piano, sonra dərinə genişləndirirsən”.

Bu ifadələrdən aydın olur ki, vokal ifaçımız həm öz ifası ilə, həm də tədris zamanı rahatlıq və sərbəstlik prinsipini tərənnüm edib. Yəni vokal sənətinin bütün qanunları rahat səslənməyə xidmət etməlidir. Həmçinin, əsərin bədii məzmununun dinləyiciyə çatdırılması üçün emosiyalar düzgün nizamlanmalı və inandırıcı olmalıdır. O, əsərin dinamik tələblərinə düzgün riyat edilməsinə də diqqətlə yanaşır.

Qeyd edək ki, həm yüksəkliyi, həm də texniki çətinliyi baxımdan bu kavatinanı rahat şəkil-də istədiyi qüvvə ilə ifa etməsi, müğənnimizin öz səsi üzərində yüksək hakimiyyətini, mükəm-

məl texnikasını və geniş səs imkanlarını bir da-ha vurğulayır.

Göstərilən qısa fragmentlə tanış olduqda, biz Ş.Məmmədovanın pedaqoji fəaliyyəti haqqında müəyyən təessürat da əldə etmiş oluruq. Rahatlıqla söyləyə bilərik ki, Azərbaycan müğənnisi, milli ifaçılarımızın yetişdirilməsi üçün böyük əmək sərf etmişdir.

Şövkət Məmmədovanın səs analizinin nəticəsində aydın olur ki, o, italyan Belkanto vokal ifaçılıq metodunu dərindən mənimsemış və bu üslubun tələblərini ən yüksək səviyyədə yerinə yetirmişdir. Həmçinin bütün bunlara istinadən vurgulaya bilərik ki, azərbaycanlı qadınlar arasında ilk opera ifaçısı olan Ş.Məmmədova, dahi tenor Bülbüllə birgə, sonrakı dövrün peşəkar müğənniləri və tələbələr üçün ən yaxşı nümunəvi öncüllər olmuşlar. Onun arxasında gələn Xurşid Qacar, Mariya Titarenko, Firəngiz Əhmədova və başqa ifaçılarımız ölkəmizin vokal sənətini inkişaf etdirmiş, əldə edilən bilikləri gələcək nəslə ötürmüşlər. Müasir dövrümüzdə isə başda ustad sənətkarlarımız Fidan və Xuraman Qasimovalar olmaqla, Fidan Hacıyeva, Dinarə Əliyeva, Gülnaz İsmayılova, İnarə Babayeva və daha bir çox peşəkar qadın müğənnilərimiz Azərbaycan-Avropa əsaslı vokal sənətini yüksək pillələrə qaldırırlar.

## Nəticə / Conclusion

Sonda qeyd etmək lazımdır ki, Azərbaycanda Avropa əsaslı vokal ifaçılıq sənətinin forma-laşması və inkişafı musiqiçilərimizin birgə əməyinin nəticəsidir. Xüsusən, bəstəkar və müğənnilərimizin yüksək qərarlılıqla opera janrına müraciəti, xalqımız üçün yeni olan bu janrıñ günümüzə qədər yüksək inkişaf həddinə çatma-

sına vəsilə olmuşdur. Başda Bülbül, Şövkət Məmmədova kimi iddialı və qorxmaz ifaçılarımız, Azərbaycanda Belkanto ifaçılıq tərzinə əsaslanan opera sənətinin təməlinin atılmasında və günümüzdək inkişafında əsas rol oynamışlar.

## Ədəbiyyat / References

1. Nərgiz Cabbarlı, Vaqif İsaqoğlu: “Şövkət Məmmədova”, “Şərq-Qərb” nəşriyyatı-2017.
2. Savalan Fərəcov: “Milli vokal sənətimizin təməlcisi”. “Mədəniyyət” qəzeti, 27.09.2017.
3. Ülviiyə Tahirqızı: “Klassik Avropa üslubunda oxuyan qadın müğənni”, 23.10.2013.

## Saytoqrafiya

1. <https://www.belcanto.ru/belcanto.html>
2. [http://www.neilsemer.com/uploads/9/2/4/9/9249127/applying\\_chiaroscuro\\_to\\_your\\_art.pdf](http://www.neilsemer.com/uploads/9/2/4/9/9249127/applying_chiaroscuro_to_your_art.pdf)
3. [http://www.notarhiv.ru/zarubkomp/rossini/noti/1%20\(22\).pdf](http://www.notarhiv.ru/zarubkomp/rossini/noti/1%20(22).pdf)

4. <https://www.youtube.com/watch?v=VjHSL4rvThI>
5. [https://www.youtube.com/watch?v=Ndo15Id\\_raU](https://www.youtube.com/watch?v=Ndo15Id_raU) videonun 23-cü dəqiqəsinə baxmaq.

**К сравнительному вокальному анализу каватины Розины в исполнении Шовкет Мамедовой и применению аппликации «бельканто»  
(Дж. Россини: Из оперы «Севильский цирюльник» *Una voce poco fa*)**

**Руфат Пириев**

Бакинская Музыкальная Академия имени Узеира Гаджибейли. Азербайджан.

E-mail: rufetvokal@mail.ru

**Резюме.** Основная цель данной статьи – определить роль исполнительского метода «бельканто» в становлении азербайджанской певицы. Анализы, проводимые над представленным примером, раскрывают прекрасное восприятие Ш.Мамедовой данного метода и ее индивидуальный подход. Сравнения же с известными европейскими певцами показывают, что мастер действительно освоила европейскую манеру пения, глубоко и усердно работала, чтобы передать ее будущему поколению.

**Ключевые слова:** бельканто, Ш.Мамедова, вокал, исполнение, колоратурное сопрано